

Madonna tal-Patroċinju - Għasri, Għawdex -

Kitba ta' Roderick Busuttil fuq informazzjoni ta' Toni Calleja.
Għall-kitba intużaw ukoll kitbiet fuq din il-knisja
tal-Monsinjur Joe Bezzina u Dr. Paul Grech.

Id-drittijiet tal-propjetà intellettuali (copyright) huma kollha miżmumin mill-awtur/i originali tal-kitba u mis-sit www.kappellimaltin.com. Ikteb lil webmaster@kappellimaltin.com għall-permess biex tuża dan il-materjal.

Wieħed mill-isbaħ widien li nsibu fil-gzejjer tagħna hu bla dubju Wied l-Għasri fil-limiti tar-raħal ċkejken tal-Għasri f'Għawdex. Fi zmien ir-rebbiegħa meta l-wied ikun iwarrad, mixja f'dawn il-limiti żgur iservu lil dak li jkun biex japprezza l-gmiel tan-natura f'post li s'issa għadu ma ġiex meqrud mill-id tal-iżvilupatturi. Mitlufa f'dan il-wied insibu knisja ħelwa iddedikata lill-Madonna tal-Patroċinju.

Biex tasal għal din il-knisja trid taqbad it-triq tal-wied u l-ewwel tara is-salib fuq il-kolonna, jew kif kultant huma magħrufa, "*tad-dejma*", u hemmhekk f'daħla quddiemek tara lil din il-knisja ħelwa f'post li wieħed żgur li ma jistennix li jsibha.

Orġini

Jidher li l-ewwel kappella li nbriet f'dan il-post inbriet fil-bidu tas-seklu sittax. Achille Ferres isemmi li din il-kappella kienet inbriet ftit snin qabel ma ġew il-Kavallieri tal-Ordni ta' San Ġwann f'pajjiżna jigifieri ftit qabel l-1530. S'issa ma nafux lil min kienet iddedikata din il-kappella, għalkemm mill-kitbiet li nstabu s'issa wieħed jista' jieħu ndikazzjoni.

Dwar id-dedika tal-ewwel kappella f'Wied Għasri nistgħu nieħdu iktar informazzjoni mill-istorja ta' Għawdex ta' Giovanni Pietro Francesco Agius de Soldanis, maqluba għall-Malti mill-kanonku dun Ġużepp Farrugia, li

jsemmi li fil-kontrada ta' Wied il-Ghasri kien hemm kappella ddedikata lill-Verġni Mqaddsa, taht it-titlu tal-Assunta.

Hu jsemmi li l-kappella inbniet mill-familja Cini u man-nies kienet maghrufa bhala "ta' Cini". Għall-bidu din il-kappella kienet miżmuma tajjeb, iżda wara ntelqet u spiċċat li giet iprofanata fl-1657.

Patri Pelagio, u warajh Achille Ferres, fil-kitbiet tagħhom jirrimarkaw illi meta nbriet il-kappella l-gdida fis-seklu tmintax din zammet l-istess titlu bhal ta' qabilha, jiġifieri tal-Patroċinju. Izda wiehed irid jiftakar illi it-titlu tal-Patroċinju tal-Madonna twaqqaf fl-1656 mill-Papa Alessandru VII wara talba mir-Re ta' Spanja. Imbagħad kien il-Papa Benedittu XIII fis-seklu 18 li għamilha festa universali tal-Knisja Kattolika. Għalhekk nistgħu ngħidu fiż-żgur illi l-kappella l-antika ma setgħetx kienet iddedikata għal dan it-titlu Marjan meta twaqqfet għax dan kien għadu ma jeżistix. Jista' jkun li l-istoriċi li semmejna meta semmew li l-knisja zammet l-istess dedika setgħu kienu qegħdin jirreferu li din kienet iddedikata lill-Madonna, kif għadha ddedikata sal-lum. Mill-kitba ta' dun Ġuzepp Farrugia nistgħu nikkonfermaw dan għax il-kappella kienet iddedikata lil Madonna taht it-titlu tal-Assunta.

Il-knisja tinbena mill-gdid

Id-devozzjoni lejn it-titlu tal-Patroċinju tal-Madonna jidher li daħal f'Ghawdex f'qasir żmien tant li dun Tumas Saliba bejn l-1737 u l-1739 bena l-knisja l-gdida tal-Wied minflok l-oħra. Kien dun Tumas innifsu li minn butu hallas għall-bini tal-knisja u għalhekk waqqafha guspatronat lajkali. Il-knisja l-gdida tbierket solennement mill-Arcipriet dun Adeodatu Formosa nhar it- 8 ta' Mejju tal-1739.

Mill-viżta pastorali tal-isqof Pawlu Alpheran de Bussan tal-1744, nistgħu nieħdu idea fiex kienet tikkonsisti din il-kappella l-gdida. Fir-rapport insibu li l-knisja kienet inbniet fuq għamla tawwalija, u li kellha saqaf izomm fuq ħames ħnejjiet. L-art kienet taċ-ċangatura u l-bieb ewlieni kien iħares lejn in-nofs in-nhar. Isemmi li l-knisja kellha altar wiehed li kien magħmul minn alabastru prezzjuż. Fuq l-altar, il-kwadru titulari juri l-Madonna li qed tħares taht il-mant tagħha l-erwieh devoti tagħha. Skont patri Pelagio dan

il-kwadru kien tal-pittur Senglejan Francesco Zahra, li sal-lum hu meqjus bħala wiehed mill-aqwa pitturi li kellna. Ir-rapport taż-żjara jagħti deskrizzjoni fid-dettal x'kien hemm fil-knisja li tidher li kienet f'kundizzjoni tajba ħafna. Isemmi diversi opri li sab fiha li tħallsu minn dun Anġlu Bonnici li ukoll kien bena s-sagristija ta' din il-knisja. Dun Anġ kien ukoll devot kbir ta' din il-knisja u ħallas għall-diversi opri f'din il-knisja fosthom kalċi tal-fidda bil-patena tiegħu ndurata.

Il-knisja terġa' titkabbar

Dun Tumas Saliba kellu għal qalbu ħafna din il-knisja tant li għaxar snin wara li ħallas għaliha biex tinbena, eżattament fit-13 t'Ottubru tal-1749, għoġbu jwaqqaf il-Benefizzju ta' Wied il-Ghasri biex anki wara mewtu l-knisja jkollha introjtu u ma tintelaqx.

In-nies fl-inħawi tal-knisja bdew jiżdiedu u għalhekk lejn l-aħħar tas-sena 1750 dun Tumas ressaq rikors quddiem il-Gran Mastru Pinto de Fonseca għall-appropjazzjoni ta' art pubblika biex fuqha tkun tista' titkabbar il-knisja. F'din it-talba hu semma li l-knisja kienet popolari ħafna man-nies kemm tal-inħawi tal-Ghasri kif ukoll minn postijiet oħra tal-gżira Ghawdxija u għalhekk din kienet saret żgħira għan-numru ta' devoti li kienu jzuruha. Il-Granmastru Pinto aċċetta t-talba tar-rettur tal-knisja u ta permess li titkabbar il-knisja.

Din id-deċiżjoni kienet ikkomunikata lill-Imhallef ta' Ghawdex Mikelangelo Garroni u awtentikata min-nutar Salvatore Cordina nhar it-18 ta' Marzu 1752. Għal dun Tumas kienet rebħa kbira oħra speċjalment meta wiehed jiftakar li dak iz-zmien kienet għaddejja kwistjoni taħraq bejn il-Granmastru Pinto u l-Isqof Djoċesan, il-monsinjur Pawlu Alpheran de Bussan, dwar xi rregolaritajiet li kienu qegħdin jitwettqu mill-Arċipriet tal-Kolleġġjata tal-Assunta fil-Belt Victoria. Għalhekk dak iz-żmien ma kinitx faċli li takkwista biċċa art minn għand il-Gran Mastru biex tkabbar xi knisja.

Dun Tumas mill-ewwel beda jipprepara biex iwaqqa' l-knisja li kien bena hu stess ħmistax-il sena qabel, biex issa jerġa' jtellagħha fuq skala isbaħ u akbar. Il-knisja l-għdida tlestiet f'qasir żmien u nfetħet u tbierket nhar is-Sibt 5 t'Ottubru 1754.

Il-knisja mghollija għad-dinjità ta' Bazilika Minuri

L-imħabba li kellu dun Tumas għal din il-knisja kienet waħda kbira ħafna. Ma kienx kuntent li wara li bniewha u waqqfilha għuspatronat lajkali u benefizzjali u għabilha l-privileġġ li r-Rettur jaħtar is-suċċessur tiegħu direttament sakemm li jkun għadu ħaj (privileġġ uniku għal dak iż-żmien) u wara kabbarha mill-ġdid, issa beda joħlom li jgħolliha għad-dinjità ta' Bazilika. Din ix-xewqa x'aktarx tnebbah biha wara li t-tabib Baldassare Debono magħruf ta' *Giabas* (jew *Gabas*) bena knisja lil Sidna Marija tal-Għaltin li wara nbidliha t-titlu u saret tad-Duluri f'Haż-Żebbuġ f'Malta, u permezz ta' xi ħbieb kien irnexxilu jakkwistalha l-unur ta' Bazilika Minuri affiljata mal-Bazilika tal-Lateran.

Għalhekk dun Tumas Saliba iddeċida li jagħmel l-istess. Hu kellem lil żewġt iħbieb tiegħu, it-tabib Baldassare Debono li għadna kemm semmejna u s-sacerdot dun Anġlu Bonnici, biex jgħinuh jilhaq l-għan tiegħu. Ma kinitx haġa faċli imma dun Tumas baqa' jinsisti sakemm lahaq l-għan tiegħu. Xi studjużi jgħidulna li l-knisja giet mghollija għad-dinjità ta' Bazilika fl-1760 imma hu maħsub li dan fil-fatt seħħ bil-ħruġ tal-Brevi speċjali ippublikat u mxandar f'Santa Maria Maggiore f'Ruma bis-sigill tal-Qdusija Tiegħu l-Papa Klement XIII nhar it-3 ta' Settembru 1768, u registrat fil-Kancellarija tas-Sant Uffizzju fit-13 t'Ottubru tal-istess sena. Għalhekk il-knisja tal-Patroċinju saret l-ewwel knisja Ghawdxija u t-tielet waħda fiż-żewġ gzejjer li giet mghollija għad-dinjità ta' Bazilika Minuri.

Minkejja li m'hemm l-ebda dubju dwar l-affiljazzjoni ta' din il-knisja mal-Bazilika Maġġuri ta' Santa Maria Maggiore f'Ruma, il-Brevi tat-3 ta' Settembru tal-1768 dan l-importantissimu dokument tal-Papa Klement XIII baqa qatt ma wasal l-Ghasri jew inkella għal xi raġuni intilef.

Il-ħidma biex fil-knisja tal-Patroċinju jingieb dokument li jikkonferma l-affiljazzjoni ta' din il-knisja mal-Bazilika ta' Santa Marija Maggiore ta' Ruma kompliet anki mir-rettur preżenti (2004) tal-knisja il-kanonku Ġużeppi Zammit li għamel ħiltu kollha sabiex fl-aħħar irnexxielu jilhaq l-għan tiegħu. Fil-fatt fis-7 ta' Marza 2004 irċieva id-digriet mill-Paenintentiarija Appostolika iffirmit mill-Paenitenzier Maġġur il-kardinal Jacob Francis Strafford u wkoll Diploma tal-aggregazzjoni mal-Bazilika Liberjana

iffirmata mill-kardinal Carlo Furno, Arcipriet ta' Santa Marija Maggiore. F'din id-diploma hemm ukoll elenkati il-ġranet li fihom tista' tintrebaħ l-indulġenza plenarja. Dawn huma:

1. Il-festa titolari tal-Bażilika Liberjana fil-5 t'Awissu.
2. Il-festa titolari tal-istess knisja tal-Patroċinju.
3. Il-festa solenni tal-beata Vergni Marija.
4. Darba fis-sena f'gurnata libera li l-fidili jagħzlu.
5. Meta l-pellegrini jinvistaw il-knisja tal-Patroċinju.

Ta' min jgħid li din il-knisja serviet ukoll bħala viċi-parroċċa għar-residenti tal-Għasri mill-15 t'Ottubru 1872 sas-16 ta' Dicembru 1921.

Il-knisja minn barra

Il-faċċata tal-knisja hi sabiħa ħafna. Hi maqsuma fuq żewġ sulari u fil-parti t'isfel erba' pilastri ta' stil Doriku jerfġu l-entablatura u li 'l fuq mill-gwarniċa hemm is-sular ta' fuq.

Fuq in-naħa t'isfel hemm il-bieb principali tal-knisja li fuqu naraw pediment segmentali. Fuq dan il-pediment hemm arma li giet imħassra fi żmien il-Francizi.

Fin-naħa ta' fuq hemm tieqa tonda li tagħti d-dawl lill-ġewwieni tal-knisja. Il-biċċa ta' fuq għandha żewġt ignieb ta' stil Vignola jew kurvi għall-vojt li jingħaqdu ma' żewġ piramidi fit-tarf. Fuq nett hemm frontispizju jew pediment triangolari li fuqu nsibu salib tal-ġebel.

Il-knisja għandha zuntier spazjuż quddiemha kif ukoll żewġ kampnari sempliċi wieħed fuq kull naħa. It-tieni kampnar, dak tal-lemin, kien ittella' f'Lulju tal-2004. Fuq wara, il-knisja għandha koppla sempliċi mingħajr lanterna. Fuq in-naħa ta' wara hemm ukoll sagristija mdaqqsqa.

Fit-trejqa li twasslek għall-knisja nsibu salib fuq kolonna magħruf bħala "*tad-dejma*" li kien ittella' fl-1836.

Il-knisja minn ġewwa

Minn ġewwa l-knisja hi mdaqqa u sabiħa ħafna. L-altar maġġur hu magħmul minn alabastru prezzjuż li kien ingieb mis-Saġħtrija fiż-Żebbuġ Għawdex. Dan l-altar kien ġie kkonsagrat mill-isqof Labini fl-1789. Il-knisja għandha ammont ta' kwadri sbieħ, imma bla dubju jispikka dak li nsibu fuq l-altar prinċipali li juri lil Marija Santissima mdawra bl-angli u tidher qed tagħti kenn lil devot tagħha mix-xitan taħt il-mantar tagħha, it-Titlu tal-Patroċinju. Dan ix-xogħol sabiħ tal-arti sar mill-artist magħruf Francesco Zahra fl-1739. Fuq dan il-kwadru nsibu skrizzjoni bil-Latin li nbidlet fis-sena 1972 li hi sentenza ta' San Anselmu li bil-Malti tfisser *“Is-Sliem, O Vergni, li tiżboq kull ġmiel, kenninna taħt il-mant Tiegħek. Int sirt Omm Alla aktar għall-midinbin milli għall-ġusti. Illum 8 ta' Mejju 1739”*.

Fuq l-altar wieħed isib ukoll erba' kwadri oħra, l-isbaħ wieħed minnhom ta' artist mhux magħruf li tpitter fl-1731 u li juri l-ġisem mejjet ta' Ġesù Kristu jitniżżel mis-salib. Il-kwadri l-oħra li nsibu huma tal-għerusija tal-Madonna, ta' San Mikiel Arkanġlu u ta' Santa Tereza ta' Avila.

Il-knisja għandha żewġ altari oħra - dak tal-lemin juri lil San Pawl u għalkemm mhux magħruf minn pitru hawn min jattribwih lil Zahra ukoll. Taħt dan il-kwadru nsibu sotto-kwadru ta' San Pawl l-Eremita li kien jgħix fid-deżert fi żmien San Anton Abbati. Il-kwadru fuq l-altar tan-naħa tax-xellug juri lil San Ġużepp u kien tpitter fl-1981 mill-pittur Għawdexi Pawlu Camilleri Cauchi. Fil-knisja nsibu żewġ kwadri oħra, wieħed juri lil San Bastjan u l-ieħor lil Santu Rokku.

Fil-knisja nsibu ukoll statwa sabiħa tal-Madonna ta' Fatima li kienet ingħatat mill-familja Xuereb mill-Belt Valletta iktar minn sittin sena ilu. Fil-knisja nsibu wkoll statwa tal-Madonna tal-Patroċinju.

Ta' min isemmi ukoll li f'din il-knisja nsibu lumpier tal-fidda mill-isbaħ li jiddendel quddiem l-altar prinċipali fil-jiem tal-festa tal-Madonna tal-Patroċinju. Dan il-lampier kien sar fl-1740.

Il-knisja illum

Ta' min isemmi li d-devozzjoni lejn din il-Bażilika tal-Wied, kif xi kultant tissejjah, sal-lum kompliet tikber u dan hu l-mertu ta' saċerdot mill-Ghasri il-kanonku monsinjur dun Ġużepp Zammit li ddedika ħajtu għal din il-knisja u ilu jieħu ħsiebha għal aktar minn 40 sena. F'dawn is-snin dun Ġużepp ma naqasx li jkompli jsebbah din il-knisja b'opri godda imma għamel ukoll ħafna xogħol ta' restawr u konservazzjoni biex jassigura li dak li għamlu missirijietna f'din il-knisja ma jintilifx.

Il-knisja tkun miftuha għall-quddies regolament u l-festa tal-Madonna tal-Patroċinju tiġi ċċelebrata bil-pompa kollha li jixirqilha fit-tieni Hadd t'Ottubru, fejn minkejja l-maltemp li kultant jagħmel, ħafna Għawdxin minn kull naħa tal-gżira jmorru biex jagħtu qima lill-Madonna taħt dan it-titlu. Il-Maltin ma jonqsux ukoll u l-baħar qawwi ma jaqtahomx qalbhom biex jaqsmu sa Għawdex u jżuru dan it-tempju verament sabiħ.

Grazzi kbira tmur għall-kanonku monsinjur dun Ġużepp Zammit li għena ħafna biex nagħmlu dan l-artiklu u għar-ritratti li għandna fuq is-sit www.kappellimaltin.com. Aħna nixtiequ iktar snin ta' ħidma għall-gid ta' din l-ewwel il-Bażilika Marjana li għandna f'Għawdex.